

፪ይ ሰንበት ዘአስተርእዮ

17 ጥሪ 2012 ዓ.ም. (1/28/2020)



ንኢየሱስን ማርያምን ዓዲምካ ምኽክል ተአምራት የግብር!

መዝሙር: ሐረ ኢየሱስ በትፍሥሕት ውስተ ከብካብ...

ንባባት: ዕብ 2:1-12፥ ፩ዮሐ 5:1-13፥ ግ.ሐ. 10:34-39፥ ዮሐ 2:1-14።

ምስባክ: እስመ መምህረ ሕግ ይሁብ በረከተ ወየኃውር እምኃይል ውስተ ኃይል ወያስተርኢ አምላክ አማልክት በጽዮን። መዝ. 84:6-7።

ካብ ጥሪ 11-30 ዘሎ እዋን ዘአስተርእዮ ተባሂሉ ይፍለጥ፥ እዚ ኸአ ነቲ ኢየሱስ ድሕሪ ጥምቀቱ እናዞረ መለኮቱ ዝገለጸሉ፥ ዝገበሮ ተአምራታትን ትምህርትን፥ ንምግላጽ እዩ። አስተርኢየ ተገልጸ ማለት እዩ ብቋንቋ ግሪኽ “ኤጲፋንያ” ይብሃል። ኣብዚ እዋን ዝተፈላለዩ መዝሙር ይዝመሩ “አንሰሰወ፥ አስተርእዮ፥ ተወልደ፥ ተጠምቀ፥ ከብካብ፥ ማይ፥ መርዓዊ” ዝብሉ ይርከብዎም።

ናይ ሎሚ ሰንበት መዝሙር ከምዚ ዝስዕብ ይብል: “ኢየሱስ ኣብ ማእከል አህዛብ ተአምራትን ድንቁ ነገራትን እናገበረ ናብ መርዓ ተሕጉሱ ከደ፥ ክብሩ ነርድእቱ ገለጸ ንሳቶም ከአ ብኣኡ አመኑ፥ ከምዚ ኸአ በሎም ማይ ቅድሑም ነዘን አጋንኢ አፍ ንአፍን ምልእወን በሎም፥ በቲ ብአምላኽ ዝተዋህበ በረኽት እቲ አቦ ዳስ አድነቐ ወዲ አምላኽ ተስፋናን በጃናን ኮነ፥ ካባና ሥወር እንከሎ ነቲ ማይ ናብ ወይኒ ለወጦ በዚ መለኮቱ ገለጸ”።

ካብ ልደት ጀሚርና ክሳብ እዚ እዋን ዘሎናዮ አምላኽ ብዝተፈላለዩ መገዲ ብኢየሱስ ገሩ ንርእሱ ከምዝገለጸ ንርኢ።

፩ያ ኢየሱስ ምስ ተወልደ ከም ሓደ ስደተኛን ድኻን ሰብ ኣብ መብልዕ ማል ክግለጽ እንከሎ አምላኽ ምስ ድኻታት ጽጉማትን እቶም ብሰብ ፍንፋናትን ኮይኖም ዝርኣዩ ሓድነቱ ገሊጹ፥ እቶም መጀመርያ ብስራት ልደት ዝሰምዑ ንሶት ድኻታት ብሕብረተሰብ ብዝተሓተ ዝርኣዩ እዮም ነሮም። ንሳቶም ንአምላኽም አለልዮም ብምሉእ ልቦም ብሓጎስ አምሊኹም፥ እዚ ቀዳማይ ግልጸት ይብሃል።

፪ይ አምላኽ ንወጻእተኛታት ኣረመን ዝሕሰቡ ንዘይደቁ ዓዲ፥ ካልእ እምነት ዝኸተሉ ወይ እውን ሃይማኖት ዘይብሎም ካብ ርሑቕ ክፍሊ ዓለም ንዝመጹ ተገሊጹ። እዚ ነቶም ሰብኣ ሰገል ዝኾነ ግልጸት እዩ። በዚ ኸአ አምላኽ ዘየፍቅሮ ሰብ ከምዘየሎ ገሊጹልና። ኩልና ኣብ ፍቕሪ አምላኽ ዕዱማት ኢና። አምላኽ ዘየፍቅሮ ሰብ የለን።

፫ይ ኢየሱስ አብ ሩባ ዮርዳኖስ ክጥመቕ እንከሎ መንፈስ ቅዱስ አብ ልዕሊኡ ክወርድ እንከሎ ምስተራእዮ ሽዑ አምላኽ ተገሊጹ “እዚ እቲ ዘፍቅር ወደይ እዩ ስምዕዎ” ዝብል ተሰምዑ። ንኢየሱስ ምስማዕ ማለት ንአምላኽ ምስማዕ እዩ።

፬ይ አብ ወንጌል ዮሐንስ ከም እነገብዮ ኢየሱስ አብ ቃና ዘገሊላ አብ መርዓ ዝገብሮ መጀመርያ ተአምራት መን ምኻኑ ገሊጹ ይብላና።

አብ ዘመን አስተርእዮ እንዕዘዮ አምላኽ ከም ዝግለጽ እዚ ግልጽ ግና ቀስ ብቐስ ከምዝተፈጸመ ክንርእዮ ክንቅበሎ ዝሕግዘና ተግባር ከምዝኾነ ንርኢ። ሎሚ እውን ይግለጽ እዩ ምርአይ ምእማን የድሊ። አብ መንጎና ዓባይቲ ተአምራታት ይገብር አሎ ስለዚ ርኢና ንኸኣል።

አብ ዝተነበ ካብ ዮሐንስ ወንጌል አተኩርና እንተ ረኣና ኢየሱስን ማርያም አዲኡን ሓዋርያቱን አብ መርዓ ናይ ሓደ ዘመድ/ዓርኮም ከምዝተዓደሙ ይነግረና (ገለ እቲ መርዓ ናይ ስምኡን ብዓል ቃና ሓደ ካብቶም 12 እዩ ነሩ ዝብሉ አለዉ ሓቅነቱ ግን መረጋገጺ የብሉን)። ሰብ መርዓ ዕዉታት እዮም ንኢየሱስ ምስዲኡ ዝዓደምዎ፣ አምላኽ አብ ቃል ኪዳንካ፣ አብ ክህነትካ፣ አብ መብጽዓኻ ምሳኻ ክውዕል እንከሎ ዝጎድል የለን በዚ እዩ አብ ኩሉ ሕይወትና ንኢየሱስን አዲኡን ክንዕድም እንከሎና ልዕሊ ኹሉ ከአ አብ ጽንኩር እዋን ዓቢ ለውጥን ዘሕጉስ ነገር ክመጽአና ዝኸኣል።

አብዚ ወንጌል ብዙሕ ክንርእዮ ወይ ክንፈልግ ዘሎና ምልክታት ወይ ነገራት እዩ ዝጥቀስ፤ ዮሐንስ ወንጌላዊ ድሕሪ መባእታ/መቐድም ምሃብ አብ ወንጌሉ እዚ ተአምራት ድሕሪ ሓደ ሶምን ሸውዓተ መዓልቲ ከምዝተፈጸመ እዩ ዝኾነ። አብ ቅዱስ መጽሓፍ እግዚአብሔር ዓለም ምስ ፈጠረ ሕይወት ምስሃብ ሸድሸተ መዓልቲ ሰሪሑ አብ ሻብዓይ መዓልቲ ግን አዕሪፉ። አብ ወንጌል ዮሐንስ ብሸውዓተ መዓልቲ ጊዜ ይኸፍት እዚ ኸአ ነቲ ሓዲስ ተፈጥሮ እዩ ዝውክል እዚ ነቲ ብኢየሱስ ክርስቶስ ዝተዋህበ ሓዲስ ሕይወት እዩ ዘምልከት። አብ ሳልሳይ መዓልቲ ዝብል ነቲ ኢየሱስ ድሕሪ ትንሣኤኡ ዝለበሶ ሓዲስ ሕይወት እዩ ዘመልከት፣ እዚ ኸአ ኩላትና ክንጎተፈ ዝግብአና ሓዲስ ሕይወት እዩ።

አብ ቅዱስ መጽሓፍ ክልተ መርዓ ይጥቀስ፣ ሓደ እዚ አብ ወንጌል ዮሐንስ እንረኽቦ እዩ፣ ዓቢ አገዳስነት ዘለዎ መርዓ እዩ ምኻንያቱ መጀመርያ ተአምራት ዝገበረሉ አምላኽነቱ ዝገለጸሉ ስለ ዝኾነ። እቲ ካልኣይ ከአ “መርዓ ናይ እቲ ገንሸል” እቲ አብ “ጸሎተ ሓሙስ” ዝተፈጸመ እዩ። እቲ መጀመርያ መርዓ ንወንጌል ዮሐንስ ይጀመሮ እቲ ካልኣይ ይዛዝዞ። እዚ ክልተ መርዓ ብሓባር ክንርእዮ ከሎና ነቲ አምላኽ ብኢየሱስ ክርስቶስ ብዓል ናዝሬት፣ እቲ ቅቡእ አባና ነቲ መንፈስ አምላኽ ከመሓላልፍ ዝመጽአ ዝገልጽ እዩ።

እንጌራ፣ ማይ፣ መርዓ አብ ሕይወት ደቂ ሰባት ፍሉጣት ነገራት እዮም። አብ ሕይወትና አብ ዓለምና ዓቢ ትርጉም አልኦም። አምላኽ አብ ልብናን አብ ነፍሳትናን ክኣቱ ከም መጋበር ክጥቀሙም እንከሎ ብሃንደበት ዝኾነ ነገር አይኮነን። አምላኽ በቲ አብ መዓልታዊ ሕይወትና እንጥቀሙ ገሩ ነቲ ልዕሊ ባህርና ዝኾነ ነገራት ይገልጻልና። አብ ኩሎም ምስጢራት በቲ ግዙፍ ነገራት ነቲ ዝዓበየ ጸጋ ይዕድሉና። እቲ ግዙፍ ነገራት ነቲ ውሽጣዊ መንፈስ አምላኽ ከም እንቐበል ይገብሩና። ጥምቀት ምስ ተወለድና ንቐበሎ፣ ሜሮን ነቲ ብጥምቀት ዝተቐበልናዮ ከም ማሕተም አብ ሕይወትና ሓቲሙ ብመንፈስ እኹላት አባላት ክርስቶስ ይገብረና፣ ንርእስና ህያብ ክንከውን ምስ ካልኣት ክንሓብር አብ ቅ. ቍርባን ንረኽቦ። ሕድገት ኃጢአት ዓቢ ክፍሊ ሕይወትና እዩ፣ አምላኽ ብሕድገት አባና ይመጽእ ንሕና ንኸኣልኣት ክንሓድገሎም ምሒርና ምእንቲ ክንክእል ምስጢረ ንሱሓ ተሰሪዑልና። ንርእስና ምእንቲ ካልኣት ክነወፊ አብ ክህነትን

አብ ቃል ኪዳንን ንቕበሎ። መጽሐፈ ቀንዲል አብ ጊዜ ሕማምናን ስቓይናን ህላዌ አምላኽ ምሳና ከም ዘሎ ይገልጻልና።

ንኢየሱስ ዓዲምካ ምኽካል፡

ሰብ ቃና ዘገሊላ ንኢየሱስን አዲኡን አርድእቱን ዓዲምም፡ ዕዳማት ዕድሚኦም አኽቢሮም መጺኦም። ሓደ ሰብ ክዕድም እንከሎ ነቲ ዝዕድም ስለ ዘኸብሮ ዘፍቅሮ አብቲ ሓጎሱ ክካፈል ከምኡ ምስኡ ክሕጎስ እዩ፡ ምዕዳም ከስ ፍቕሪ እዩ መሰረቱ ፍቕሪ እንተሎ ኩሉ አሎ፡ ዘይነፍቅሮ አይነዕድምን ኢና ወይ ከአ ምስኡ ሌላ ዘይብልና ዘይንፈልጦ ዳርጋ አይነዕድምን ኢና። እዞም ሰብ ቃና ንኢየሱስ ይፈልጥዎ ነርም ምስዲኡ ምስ ሓዋርያቱ እዮም ዓዲምም ግሩም መርዓ እዩ ነሩ እንተ ኾነ አብ መንጎ ዘሕፍር ገጢሙ “ወይኒ/ስዋ” ተወዲኡ ናይ ብሓቂ ከቢድ ነገር እዩ፡ ዮሐንስ ወንጌላዊ ነዚ ጸገም አቕዲማ ዝረአየት ማርያም እዩ፡ ወዳ መን ምዃኑ ትፈልጥ ስለ ዝነበረት አብኡ እያ ከይዳ። ወደይ ዓዲምትና ይካፍኡ አለዉ ርዳእ ንስኻ ጥራሕ ኢኻ ነዚ ጸገም ክተርሁ እትኽእል ኢላ ለሚናቶ። አብዚ እንርእዮ ማርያም ከም አደ ኢየሱስ ጥራሕ ዘይኮነ ከም አደ ቤተ ክርስቲያን እውን ክትከውን ንርእያ፡ ጸገም ካልኣት ተለሊ ሽዑ ናብቲ ከአል ኩሉ ዝኾና ወዳ ከይዳ ትልምን፡ እዚ እዩ ሓደ ካብቲ ብማርያም አቢልና አብ አምላኽ ክንከይድ ዝበለጸን ዝቐለልን ኢልና እንኣምና።

ኢየሱስ ልመና አዲኡ ይሰምዕ፡

ኢየሱስ ልመና አዲኡ ወላ እኳ ግዜይ አይበጽሖን እንተ በላ ዝለመነቶ ገርዎ። ማርያም ልመንኦ ከም ዝሰማዕ ትፈልጥ ስለ ዝነበረት ነቶም አሳሰይቲ ዝበለኩም ግበሩ ኢላቶም አብኡ ሽድሽተ አጋንእ ነበረ ይበል እዞን ሽድሽተ አጋንእ ከም ባህሊ አይሁድ ናይ ምንጻሕ ስርዓት ዝፍጹሙለን እየን ቅዲሚ ምምጋብን ድሕሪ ምምጋብን ዝነጽሑለን እየን። አብዚ ታሪኽ እዞን ሽድሽተ አጋንእ ንሕግን ሃይማኖታዊ ስርዓትን ብያኔ አብ ዕብራውያን እዩ ዝውክል። ሽድሽተ ካብቲ ምሉእ ቍጽሪ ሸውዓት ጎደሎ እየን። ሽዑ ነተን አጋንእ ማይ ምልእዎን ኢሉ ነቲ ማይ ናብ ወይኒ ለወጠሎም በዚ መን ምዃኑ ገለጸ ይብለና። ኢየሱስ ንማይ ናብ ወይኒ ክልውጥ እንከሎ አምሳል ሓዲስ ኪዳን እዩ፡ ሓዲስ ሕይወት ሓዲስ መገዲ ኢየሱስ እዩ ዘመልክት። ነቲ ስርዓተ ማይ ናይ ብሉይ ኪዳን ይትክእ። እተን አጋንእ ነፍስወከፈን ካብ 20 ክሳብ 30 ጋሎን ዝሓዛ እየን ነርን ብሓበራ ክንርእዮ ከሎና 120-180 ጋሎን ወይኒ ሓዘን ነረን ማለት እዩ። እዚ ዘመልክቶ ናይ አምላኽ ሓልዮትን ፍቕርን ከምኡ አብ ሕይወትና ክንረኽቦ ዝደልዮ እዩ ዘርኢ። አምላኽ ኩሉ ጊዜ ሓዲስ ሕይወት እሞ ብምልኡ ክንረክብ እዩ ዝደልየና።

እዚ ኹሉ አብ መዓልቲ መርዓ እዩ ተፈጺሙ። አብ መርዓ ከምኡ አብ ብዙሕ ውራያት ብሓንሳብ ኮፍ ኢልና ንምገብ። አብ ቅዱስ መጽሓፍ ምስ አምላኽ ዘሎና ሕይወት ምስ ኢየሱስ ዘሎና ብአምሳል መአዲ ይግለጽ። እዚ እዋን ናይ ምንጻግ ጊዜ ወይ ጊዜ መስዋዕቲ አይኮነን ናይ ብሓንሳብ ምሕጓስ እዩ። አርድእቲ መርዓዊ ምስኦም እንከሎ ከመይ ኢሎም ይጸሙ።

ናይ ቃና መርዓ እምብአር ነቲ ሰንበት ሰንበት አብ መአድ መስዋዕቲ ቅዳሴ ብሓባር ከቢብና ካብ ሥጋኡን ደሙን ክንበልዕ እንከሎና እንፍጽም እዩ ዘዘኻኽረና። መስዋዕተ ቅዳሴ ክነዕርግ እንከሎና ብዓል ኢና እንገብር ዘሎና። ሓደ ቅዳሴ ነዊሕኒ ወይ ምስኣስ እዩ ዝውዳእ ኢሉ ክሓስብ እንተጀመረ ገለ ጸገም ገሩ አሎ ማለት እዩ። ቅዳሴ ከም ግብኡ ክንፍጽም ወይ ከአ ከም መስዋዕቲ እንቕርብ ጥራሕ ገርና ክንርእዮ ከሎና ትርጉሙ ንህቦ የለናን ወይ አይተረድኦናና ማለት እዩ። መስዋዕቲ ቅዳሴ ከነዕርግ እንከሎና ካብ ኩሉ ፍሉይ ዝገብሮ ነቲ አምላኽ ብኢየሱስ

ክርስቶስ አቢሉ ኩሉ ዝገበረልና ብሕይወቱ፣ ብትምህርቱ፣ ብመስዋዕቱ፣ ሞቱን ትንሣኤኡን፣ ኩሉ እቲ አምላክ አባና ዘርአዮ ፍቕሪ ኢና እነብዕል።

ቅ. ጳውሎስ አብ 1ቆሮ 12:4-11 ዘሎ እንተ አንብብና ነቲ ኩሉ አምላኽ ንነፍሲ ወከፍና ዝሃበና ዝተፈላለየ ህያባት ክንዝክር ይነግረና። ዝተወሃብናዮ ህያባት ንርእስና ጥራሕ ክንጥቀመሉ አይኮነን ተሞሂቡና። እዚ ህያባት መጋበሪ ክእለት ነታ ዝዓበየት ማሕበር ክነገልግል በቲ ተሞሂቡና ዘሎ ልዕሊ ኩሉ አብ ፍቕሪ፣ ፍትሒ፣ ነጻነትን ሰላም ዝተሃንጸ ሕብረተሰብ ክንፈጥር ተራና ክንጻወት የድሊ። ሃነጽቲ ማሕበር ነፍስወከፍና ኢና።

አብዚ እዋን ብዙሕ ክነብዕሎ ዝግብአና አሎ ብዙሓት አብ ሕይወተና ከምሰብ ዝሓገዙና ዝሃነጹና በቲ ዝተሞህሮም ህያባት ጽቡቕ ዝገበሩልና ክንዝክር ይግብአና። አብጽንኩር እዋን ክእለቶም ዓቕሞም ዘበርከቱ ክንዝክሮም ይግባእ። መጠን ነፍሲወከፍና ነቲ እንገብሮ ክንርኢ እንተ ኸአልና መጠኑ ነቲ አብ መስዋዕተ ቅዳሴ አብ ምብዓል እንገብሮ ወሳኒተራ አልኦ። ምናልባት ቅዳሴታትና ብዙሕ ዘደንቕ ዘሕጉስ አይከውንን ይኸውን ምክንያቱ ብሓቂ ክንርእዮ እንተ ኾና ነቲ ዝተሞህበና ህያባት ከምቲ ዝደለ አብ ነገድሕድና አይንጥቕመሉን አሎና ማለት እዩ። ስለዚ ነፍስወከፍና ርኢና ክንክእል አሎና ማለት እዩ።

ተአምራት ቃና ዘገሊላ ነዚ ዝስዕብ ክነስተንትን ይሕግዘና፡

- **ክንባረኽ ክንሕጎስ ንኢየሱስ ዓዲምና ክንክእል አሎና፡** ኢየሱስ አብዘሎናዮ መጺኡ ክቕይረና ክሕድሰና ኩሉ ጊዜ ፍቓዱ እዩ። ንሱ ባዕሉ “አነ ዝመጸእኩ ንስኻትኩም ሕይወት ክህልወኩም እዩ ሕይወት ብምልኡ” ኢሎና። ንኢየሱስ ምዕዳም ነጻነት ሓጎስ ምስትምቓር እዩ። ሓዲስ ሕይወት ምልባስ እዩ። ሓዲስ ሰላም፣ ሓዲስ ርክብ ምስ ሰባት ምርካብ እዩ።
- **ማርያም አማላዲትና እያ፡** አብቲ መርዓ ብዙሓት ዓበይቲ ዓድን ፈተውትን ነሮም እዮም እንተኾነ ከም ማርያም ገሩ ዓቢ ተራ ዝተጻወተ የለን። ንወዳ መጀምርያ ተአምራቱ ከም ዝገብር ገራቶ፣ ንሱ ኸእ ሰሚዕዎ። ማርያም ክትልምነልና እንከላ ድላይና ክንረክብ ንኸእል። ንማርያም መንጎኛ ክንገብራ እንከሎና ሓዲስ ለውጢ ተአምራት ይኸውን። ንኢየሱስ ብማርያም ንለምና።
- **ኢየሱስ ዝበሎ ምግባር፡** ምልማን ጥራሕ ወይ እውን ተአምራት ክገብረልና ጥራሕ አይኮናን ክንጽብ ዘሎና ንሱ ዝደልዮን ዝበሎን ክንገብር አሎና። ሎሚ አምላኽ እንታይ ክገብር ይደልየኒ ኢልና ንሕልናና ጽን ክንብል እንተ ኸአልና ክንፈልጦ ኢና። ምናልባት ንሰባት እቕረ ክንብል፣ ወይ ክንምሕር ክንዕረቕ፣ ንሕማቕ አመል እንተሎና ክንሓድግ፣ ብሓጺሩ ካብ አምላኽ ዓጊቱና ንዘሎ አለሊና ክንቅይር የድልየና አሎ ኸው አባና ተአምራት ክፍጸም እዩ። ማርያም ሎሚ እውን ወደይ ዝበለኩም ግበሩ ትብለና ኣላ።
- **አምላኽ ንዝገበረልና ርኢና እንተ ኸአልና ክንአምን ጸገም የብልናን።** ሰብ መርዓ ከምኡ ሓዋርያት ነቲ ዝኾነ ክርእዩ ስለ ዝኾኑሉ አመኑ። አብ ሕይወትና ብዙሕ ተአምራታት ተገሩ እዩ ግን ብዙሓት አይንርእዮን ወይ እውን ንግዚኡ ተሓጉስና ንርስዎ ስለዚ ነቲ አምላኽ አብ ዝተፈላለየ እዋናት ዝገበርልና ርኢና አብኡ ንእመን።

ሐዋርያት ነዚ ማይ ኣብ ወይኒ ዝለወጠ ተአምራት ምስ ረአዩ ኣሚኖም ይብል ወንጌል እዚ ኸአ መጀምርያ ምእማን እዩ። ስለምንታይ ኣሚኖም እንተ በልና ኣብቲ መርዓ ናይ ኣምላኽ ዝልውጥ ዝቅይር ፍቕሪ ክረኽቡ ክኢሎም። ናይ ፍቕሪ ቀያሪ ሓይሊ ንዝኾነ ነገርን ንዝኾነ ኩነትን ክቅይር ይኸእል እዩ። ንፍቕሪ መልሲ ክንህብ እንተ ጀመርና እሞ ኣብ ልብና ክአቱ እንተ ኣፍቀድና ዝተሓደሱ ዝተለወጡ ሰባት ኢና እንኸውን። ኣብ ዓለም ፍቕሪ ኣምላኽ ክንርከርከ እንተ ኣፍቅድናሉ እዛ እንነብረላ ዓለም መተቐየረት፥ መተሓደሰት።

ቀዳማይ ውጽኢት ፍቕሪ ካብቲ ዝነበርካዮ ሓዲስ ምዃን ምቕያር እዩ። ፍቕሪ ኣምላኽ እንተ ሎና ክንቅየር ግድነት እዩ። ኣብ ፍቕሪ ኣምላኽ ዝአቶ ሰብ ሓዲስ ሰብ ስለ ዝኸውን ሕይወቱ ታቦት ኣምላኽ እዩ ዝብሃል። ኣብ ሕይወትና ክንቅየር እንተ ደሊና ዕለት ዕለት ፍቕሩ ክነስተማቕር ኣብኡ ክነብር ኣሎና።

ኣምላኽ ስለ ዘፍቀረና ከማና ኮይኑ ኣብቲ ናትና ባህሪ ኣትዩ ከምኡ ንሕና ክነፍቅሮ ፍቓደኛታት እንተ ኾና ክንቅየር ግድን እዩ። ክንቅይር ዘይንደሊ ግን ነፍቅሮ ኢና ንብል እንተ ኾና ንኣምላኽ ነፍቅሮ የለናን ማለት ኢና ስለዚ ክንቅየር ፍቓደኛታት ንኹን። ንማይ ኣብ ወይኒ ዝለወጠ ኣምላኽ ሎሚ ንነፍስወከፍና ክልውጠና ይደሊ ኣሎ እሽታናን ድለትናን ጥራሕ ንግለጸሉ።

ኣ ማርያም ኣደና ንሱብ ቃና ነቲ ጽንኩር ዘሕፍር ነገር ኣብ መርዕኦም ዝገጠሞም እሞ ዝፈታሕክሎም ኣብ ሕይወትና ከቢድና ንዘሎ ዘይክአል ኮይኑ ጸልማት ከዲኑና ዘሎ ክንቅይር ንወዲኺ ለምንልና። ብግልናን ብሓባርን ንድላይ ወድኺ ክንሰምዕ ኣብ ሕይወትና ፍቕሪ ኣምላኽ ክግለጽ ኣብ ጎንና ኮንኪ ምርሕና ሓግዘና። ንማይ ኣብ ወይኒ ዝቐየረ ወድኺ ሎሚ እውን ሕይወትና ክንቅይር ሓደስቲ ፍጥረት ኮና እሙናት ኣርድእቱ ክንከውን ክሕግዘና ለምንልና ንበላ።

ኣባ ንጉሠ ፍሥሓ